

संस्कृत-वार्ता:

दिनाङ्क : 18/02/2026

सायम् - 06:20

आदौ मुख्यवार्ता:

- नवदिल्ल्याम् इण्डिया-ए.आई. इम्पैक्ट-शिखरसम्मेलनावधौ प्रधानमन्त्रिणा नरेन्द्रमोदिना अनेकैः विश्वनेतृभिः सह द्वैपाक्षिकोपवेशनं विहितम्।
- केन्द्रीयसूचना-प्रसारण-मन्त्री अश्विनी वैष्णवः ए.आई. शिखरसम्मेलने वेक्स- क्रियेटरस् कॉर्नर इत्यस्य उद्घाटनम् अकरोत्; एकपञ्चाशत् स्टार्ट-अप् इत्येते ए.आई नवान्वेषणानि प्रदर्शयिष्यन्ते।
- निर्वाचनायोगेन दशराज्याणां राज्यसभायाः सप्तत्रिंशत् आसनानां कृते निर्वाचन-कार्यक्रमस्य घोषणा कृता; आगामि मासस्य षोडश-दिनाङ्के मतदानं भविष्यति।
- महाराष्ट्रसर्वकारेण मुस्लिम्-समुदायस्य कृते कार्येषु शिक्षासु च पञ्चप्रतिशतम् आरक्षणं अपसारितम्।

प्रधानमन्त्री -ए. आई. इम्पैक्ट

अद्य नवदिल्ल्याम् इण्डिया-ए. आई. इम्पैक्ट-शिखर-सम्मेलनावधौ प्रधानमन्त्रिणा नरेन्द्रमोदिना विश्वनेतृभिः सह द्वैपाक्षिकं मेलनं कृतम्। अद्य प्रातः हैदराबाद्-भवने स्पेन्-देशस्य राष्ट्रपतिना पेद्रो सान्चेज् इत्यनेन सह प्रधानमन्त्री मेलनं कृतवान्। भारत-स्पेन-देशयोः मध्ये सहभागित्वस्य गहनतायाः विविधेषु विषयेषु चर्चा अभवत्। विदेशमन्त्रालयः एकस्मिन् वक्तव्ये अवदत् यत् चर्चितेषु प्रमुखेषु क्षेत्रेषु व्यापारः अर्थव्यवस्था, नवान्वेषणम्, स्वास्थ्यं, ऋतुदशा-क्रिया, शिक्षा इत्यादीनि क्षेत्राणि अन्तर्भवन्ति। भारत-यूरोपीयसङ्घयोः दृढसम्बन्धेषु स्पेन-देशः निरन्तरं समर्थनं प्रधानमन्त्रिणा मोदिना प्रशंसितम्। सामाजिकान्तर्जालीये सन्देशे श्रीमोदी अवदत् यत् तौ भारत-स्पेन मैत्रीम्, विशेषतः रक्षा, सुरक्षा, प्रौद्योगिकी इत्यादिषु क्षेत्रेषु चर्चितवन्तौ। प्रधानमन्त्री फिन्लैण्ड-देशस्य प्रधानमन्त्री एट्टी पेटेरी ओर्पो इत्यनेन सह अपि वार्तालापम् अकरोत्। तौ सुस्थिरता तथा डिजिटलीकरणम्, ए. आई. अनुसंधानं तथा नैतिक-नवान्वेषणं तथा

भारतीयप्रतिभा द्वैपाक्षिकसहयोगं कथं सुदृढं कर्तुं शक्नोति इत्यस्मिन् विषये चर्चितवन्तौ। प्रधानमन्त्रिणा, ए.आई. इत्यस्मिन् क्षेत्रे उदयोन्मुख-नवान्वेषण-क्रीडकेण फिन्लेण्ड्-देशस्य प्रयत्नानां प्रशंसा कृता। प्रधानमन्त्री अवदत् यत्, भारत-फिन्लेण्ड्-देशयोः व्यापारः द्विगुणी कर्तुं लक्ष्यम् अस्ति, येन आर्थिकसम्बन्धान् प्रबलतया प्रवर्धयितुं शक्यते। 6जी, नवान्वेषणम्, स्वच्छ-ऊर्जा, जैव-इन्धनम्, वृत्तीय-अर्थव्यवस्था इत्यादिषु भविष्यकालीक-प्रौद्योगिकीषु सहयोगं वर्धयितुं अपि उभौ चर्चितवन्तौ। शिखरसम्मेलनावधौ श्रीमोदी सर्बिया-देशस्य राष्ट्रपतिना अलेक्जेण्डर वुसिक इत्यनेन सह अपि मेलनम् अकरोत्। श्रीमोदी क्रोएशिया देशस्य प्रधानमन्त्रिणा आन्द्रेज प्लेन्कोविक् इत्यनेन सहापि द्वैपाक्षिकं वार्तालापं कृतवान्।

षड्विंशत्यधिक द्विसहस्रतम वर्षस्य इण्डिया ए. आई इम्पैक्ट सम्मेलनस्य कृते वैश्विकनेतारः नवदिल्ल्यां निरन्तरं आगच्छन्ति। स्पेन्-देशस्य राष्ट्रपतिः पेद्रो साञ्चेज पेरेज-कास्टेजोनः, सेशेल्स्-देशस्य उपराष्ट्रपतिः सेबेस्टियन पिल्ले, मारीशस-देशस्य प्रधानमन्त्री डा. नवीनचन्द्र रामगुलामः च अद्य ए. आई. शिखरसम्मेलनाय राष्ट्रियराजधान्याम् आगतवन्तः। स्लोवाक-गणराज्यस्य राष्ट्रपतिः पीटर पेलेग्रीनी, नेदरलैण्ड-देशस्य प्रधानमन्त्री डिक शूफः, कज़ाकिस्तान-देशस्य प्रधानमन्त्री ओल्ज़ास बेक्तेनोवः चापि ए. आई. शिखरसम्मेलनाय राष्ट्रियराजधान्याम् आगतवन्तः सन्ति।

इण्डिया ए.आई इम्पैक्ट-समिट्-वैष्णवः

अश्विनी वैष्णवः ह्यः इण्डिया ए.आई इम्पैक्ट-समिट् इत्यस्य द्वितीये दिने भारतमण्डपे 'WAVES Creators Corners इत्यस्य उद्घाटनमकरोत्। श्री वैष्णवः भारतीय-सृजनात्मक-तन्त्रज्ञान-संस्थानस्य अपि प्रशंसामकरोत् यत् सांस्थानमिदं कृत्रिम-बुद्धिं सृजनात्मक-शिक्षायाम् एकीकृतवान्, येन छात्राः उद्योगस्य परिवर्त्यमान-आवश्यकतानां कृते सज्जाः भवेयुः। मन्त्रीवर्यः WAVES इत्यत्र एकपञ्चाशत् प्रसारमाध्यमानां टेक्-स्टार्ट-अप् विजेतृभिः च सह वार्तालापमकरोत्।

वैष्णवः – विश्वकीर्तिमत्ता

इण्डिया ए.आई. तथा इण्टेल इण्डिया इत्येताभ्यां संस्थाभ्यां कृत्रिमबुद्धिमत्तायाः उत्तरदायित्व-अभियाने चतुर्विंशतिहोरासु सर्वाधिक-प्रतिज्ञा-स्वीकरणस्य श्रेण्यां नूतना विश्वकीर्तिमत्ता स्थापिता। अस्मिन् अभियाने सार्धद्विलक्षाधिकाः छात्राः प्रतिज्ञां स्वीकृतवन्तः। इलेक्ट्रॉनिक्स तथा सूचना-प्रौद्योगिकी-मन्त्री अश्विनी वैष्णवः उक्तवान् यत् एतदुपलब्धिः प्रधानमन्त्रिणः नरेन्द्रमोदिनः दृष्टेः प्रतिबिम्बः अस्ति। मन्त्री अवदत् यद् देशेन कृत्रिमबुद्धेः चिन्तन-प्रक्रियायाम् उत्तरदायितायाः नेतृत्वं कर्तव्यम्। अस्मिन् अवसरे मन्त्रिणा समग्र-दलस्य अभिनन्दनं कृतम् तथा तेभ्यः धन्यवादोऽपि अभिव्यक्तः।

नड्डा – ब्राजील-स्वास्थ्य-मन्त्री-सम्मेलनम्

स्वास्थ्य-परिवार-कल्याण-मन्त्री जे. पी. नड्डा अद्य नव दिल्लीयां भारत-ए.आई.-प्रभाव-शिखर-सम्मेलनस्य अवसरे ब्राजील-देशस्य स्वास्थ्य-मन्त्रिणा अलेक्सान्द्रे पदिल्हा इत्यनेन सह मन्त्रणोपवेशनं कृतवान्। सामाजिक-माध्यमेषु प्रकाशिते सन्देशे स्वास्थ्य-मन्त्रालयेन उक्तं यत् उभयोः पक्षयोः सुलभ-स्वास्थ्य-सेवायाः उन्नयन-विषयेऽपि चर्चा जाता। अस्मिन् अवसरे औषध-उत्पाद-नियमनेषु तथा डिजिटल-स्वास्थ्य-क्षेत्रे सहकार-विषयेषु अपि विमर्शः जातः। अस्मिन् अवसरे नड्डा-महोदयेन ब्राजील-स्वास्थ्य-मन्त्रिणे ब्रिक्स-स्वास्थ्य-मन्त्रि-सम्मेलनार्थम् आमन्त्रणं प्रदत्तम्।

नड्डाः

फ्रान्स-देशस्य राष्ट्रपतिः इम्मैनुअल मैक्रों तथा केन्द्रीय-स्वास्थ्य-परिवार-कल्याण-मन्त्री जगत प्रकाश नड्डाः च अद्य नवदिल्ल्याः अखिल-भारतीय-आयुर्विज्ञान-संस्थाने वैश्विक-स्वास्थ्ये ए. आई. विषये इण्डो-फ्रेञ्च्-परिसरस्य उद्घाटनम् अकुर्वताम्। अयं उपक्रमः वैश्विक-स्वास्थ्ये आर्टिफिसियल्-इन्टेलिजेन्स् इत्यस्मिन् क्षेत्रे भारत-फ्रान्स्-देशयोः सहयोगस्य निर्माणे महत्त्वपूर्णं पदाक्षेपं प्रदर्शयति। वैश्विक-स्वास्थ्ये ए. आई. विषये इण्डो-फ्रेञ्च्-परिसरस्य उद्देश्यं, ए. आई.-

नियन्त्रित-स्वास्थ्य-सेवा-उपायेषु अनुसंधानं, नवान्वेषणं, क्षमता-निर्माणम्, शैक्षणिक-
उत्कृष्टतां, अन्ताराष्ट्रिय-सहभागितां च प्रवर्धनम् अस्ति।

निर्वाचन आयोगेन

निर्वाचनायोगेन अद्य दश राज्याणां सप्तत्रिंशत् राज्यसभासदस्यानां निर्वाचनस्य घोषणा कृता।
अस्य मासस्य षड्विंशतिः दिनाङ्के निर्वाचनस्य सूचना प्रकाशिता भविष्यति, अपि च मार्च-
मासस्य पञ्च-दिनाङ्कपर्यन्तं नामाङ्कनं कर्तुं शक्यते। मार्च-मासस्य षोडश-दिनाङ्के मतदानं
भविष्यति। केन्द्रीयमन्त्री रामनाथ-ठाकुरः, राज्यसभायाः उपसभापतिः हरिवंशः, एन.सी.पी. -
एस.पी. नेता शरद् पवारः चेत्यादयः अपि तेषु जनेषु सन्ति येषाम् उच्चसदनस्य कार्यावधिं
समाप्यन्ते।

प्रधानः-ए.आई.-सम्मेलनम्

केन्द्रीय-शिक्षा-मन्त्री धर्मेन्द्र-प्रधानः अद्य नवदिल्ल्यां भारत-ए.आई.-प्रभाव-शिखर-सम्मेलने
फ्रान्स-देशस्य कृत्रिमबुद्धिमत्तायाः विशेष-दूतेन साकं मन्त्रणां कृतवान्। अमुना सामाजिक-
सञ्जालीयमाध्यमे प्रोक्तं यत् उभयोः देशयोः कृत्रिमबुद्धिमत्ता-क्षेत्रे सहयोग-विस्तार-विषये चर्चा
अभवत्। अनुसन्धाने, नवोन्मेषे, विज्ञान-क्षेत्रे तथा उद्भूयमानासु प्रौद्योगिकीषु अधिक-
सहकारस्य विषयः अपि चर्चितः।

जम्मू-कश्मीर – शङ्कराचार्य-मन्दिर-शिलान्यासः :

जम्मू-कश्मीर-प्रदेशे उपराज्यपालः मनोज-सिन्हा वर्यः अद्य कटरा-नगरे शङ्कराचार्य-मन्दिरस्य
शिलान्यासं कृतवान्। एतत् तीर्थ-नगरस्य धार्मिक-आध्यात्मिक-संरचनायाः महत्वपूर्णमङ्गं
संवर्धनं चास्ति। आकाशवाणी-जम्मू वार्त्तहरेण सूच्यते यत् अस्मिन् समारोहे वैदिक-मन्त्र-पाठेन

सह पारम्परिक-विधिना शिलान्यास-कार्यक्रमः सम्पन्नः, यत्र वरिष्ठ-अधिकारिणः, तीर्थ-समितेः सदस्याः, धार्मिक-नेतारः भक्तजनाश्च उपस्थिताः आसन्।

महाराष्ट्र-आरक्षण

महाराष्ट्र-सर्वकारेण मुस्लिम-समुदायस्य जनानां कृते कार्येषु शिक्षासु च पञ्च-प्रतिशतं आरक्षणं निरस्तम्। ह्यः सर्वकारीय-प्रस्तावः प्रख्यापितः यस्मिन् पञ्च-प्रतिशत-आरक्षणं प्रदीयमानः पूर्व-अध्यादेशः व्यपगतः, न्यायालयेन च निर्णयस्य अन्तरीम-स्थगनम् अस्थाप्यत। पूर्वं काङ्ग्रेस्-एन्.सी.पी. सर्वकारेण मराठानां कृते षोडश-प्रतिशतं, मुस्लिम-जनानां कृते पञ्च-प्रतिशतं च आरक्षणं प्रदातुं अध्यादेशः घोषितः आसीत्। नूतनस्य प्रस्तावस्यानुसारं, विशिष्ट-वंचितवर्गे(ए) समाविष्टानां सामाजिक-शैक्षणिक-वंचितवर्गे(ए) मुस्लिम-समूहस्य च कृते सर्वकारीय-अर्ध-सर्वकारीय-कार्येषु, शैक्षणिकसंस्थासु च पञ्च-प्रतिशत-आरक्षणसम्बद्धानि पूर्वतन-सर्वाणि निर्णयानि अध्यादेशाः च निरस्ताः।

क्रिकेट

अद्य क्रिकेटक्रीडायां भारतम् अहमदाबादस्य नरेन्द्रमोदी-क्रीडाङ्गणे नेदर्लेण्डस् - देशेन सह प्रतिस्पर्धयिष्यति। अद्य सायंकाले सप्तवादने क्रीडा इयम् आरभ्यते। पूर्वं नवदेहली-नगरस्य अरुणजेट्टली-क्रीडाङ्गणे आयोजिते स्पर्धायां अन्तिमायां दक्षिण-आफ्रिका-देशेन संयुक्त-अरब-अमीरात् देशं षट् धावनाङ्कैः पराजितम्। अग्रिमे रविवासरे अहमदाबादनगरे प्रथमायां शीर्ष-अष्ट-क्रीडायां दक्षिण-अफ्रीका-देशः भारतदेशं सम्मुखीकरिष्यति।

॥ इति वार्ताः ॥